



स्थानीय सरकार

मध्यपुर थिमि नगरपालिका

मध्यपुर थिमि नगरपालिका

स्थानीय राजपत्र

मध्यपुर थिमि नगरपालिकाबाट प्रकाशित

वर्ष १०, भक्तपुर असार ३२ गते, २०८३ साल

भाग १

स्थानीय सरकार सञ्चालन ऐन, २०७४ को दफा १०२ को उपदफा (१) बमोजिम मध्यपुर थिमि नगरपालिकाको नगरसभाले जारी गरेको ऐन उपदफा (३) अनुसार सर्वसाधारणको जानकारीका लागि प्रकाशन गरिएको छ ।

मध्यपुर थिमि नगरपालिकाको नगर खेलकुद व्यवस्थापन ऐन , २०८३

नगरसभाबाट पारित मिति:-२०८३ असार १० गते
सम्बत २०८३ सालको ऐन नं. ३

मध्यपुर थिमि नगरपालिकाको नगर खेलकुद व्यवस्थापन ऐन, २०८३

प्रस्तावना :

खेलकुदको माध्यमबाट स्वस्थ प्रतिस्पर्धाको भावना जागृत गराई नगरमा अनुशासन, सामाजिक सद्भाव-कायम राखी सु-संस्कृत समाजको निर्माण गर्न, नागरिकमा सम्मान एवं समभाव विकास गराउन, नगरपालिका र राष्ट्र प्रति सम्मान गर्न सक्ने अनुशासित नागरिकको पहिचान बनाई राष्ट्रिय तथा अन्तराष्ट्रिय स्तरमा प्रतिस्पर्धा गर्न सक्ने खेलाडीहरु उत्पादन गरी नगरको प्रतिष्ठा बढाउन सक्ने नागरिक तयार गर्न खेलकुद क्षेत्रको विकास गर्न बाञ्छनीय भएकोले स्थानीय सरकार सञ्चालन ऐन, २०७४ को दफा १०२ ले दिएको अधिकार प्रयोग गरी मध्यपुर थिमि नगरसभाले यो ऐन बनाएकोछ।

परिच्छेद-१

प्रारम्भिक

१. संक्षिप्त नाम र प्रारम्भ : (१) यो ऐनको नाम "मध्यपुर थिमि नगरपालिकाको नगर खेलकुद व्यवस्थापन ऐन, २०८३ रहेको छ।

(२) यो ऐन स्थानीय राजपत्रमा प्रकाशन भएको मितिबाट लागु हुनेछ।

२. परिभाषा : विषय वा प्रसङ्गले अर्को अर्थ नलागेमा यस ऐनमा,

क) "ऐन" भन्नाले मध्यपुर थिमि नगरपालिकाको नगर खेलकुद व्यवस्थापन ऐन, २०८३ सम्झनु पर्छ।

(ख) "कार्यपालिका" भन्नाले मध्यपुर थिमि नगरपालिका नगर कार्यपालिकालाई सम्झनु पर्छ।

(ग) "खेलाडी" भन्नाले टिम, क्लब, संघ संस्थासंग सम्बद्ध खेलाडी सम्झनु पर्छ।

(घ) "नगरपालिका" भन्नाले मध्यपुर थिमि नगरपालिकालाई सम्झनु पर्छ।

(ङ) "पदाधिकारी सदस्य" भन्नाले नगर खेलकुद विकास समितिको सदस्यलाई सम्झनु पर्छ।

(च) "प्रमुख" भन्नाले मध्यपुर थिमि नगरपालिकाको नगर प्रमुखलाई सम्झनु पर्छ।

(छ) "प्रमुख प्रशासकीय अधिकृत" भन्नाले मध्यपुर थिमि नगरपालिकाको प्रमुख प्रशासकीय अधिकृतलाई सम्झनु पर्दछ।

(ज) "प्रशिक्षार्थी" भन्नाले नगर खेलकुद विकास समितिद्वारा सञ्चालित खेलकुद प्रशिक्षकमा सहभागी खेलाडी, टिम, क्लब, संघ संस्थामा आवद्ध सिकारु खेलाडी सम्झनु पर्छ।

(झ) "प्रशिक्षक" भन्नाले नगरपालिकाद्वारा सञ्चालित खेलकुद प्रशिक्षणमा सहभागी प्रशिक्षण, टिम, क्लब, संघ संस्था खेल प्रशिक्षण समितिमा सम्बद्ध विषयगत खेलकुद शिक्षक भन्ने सम्झनु पर्छ।

(ञ) "महाशाखा" भन्नाले मध्यपुर थिमि नगरपालिकाको सामाजिक विकास महाशाखा सम्झनु पर्दछ।

(ट) "विज्ञ" भन्नाले खेलकुदको क्षेत्रमा क्रियाशिल भै जिल्ला प्रदेश वा राष्ट्रिय स्तरमा पहिचान बनाएको व्यक्तिलाई सम्झनु पर्दछ।

(ठ) "संस्था" भन्नाले नगरपालिकामा तोकिए बमोजिम दर्ता भएका मध्यपुर थिमि नगर क्षेत्र भित्रका खेलकुद संघ संस्थाहरु सम्झनु पर्छ।

(ड) "समिति" भन्नाले दफा ३ बमोजिमको गठित नगर खेलकुद विकास समिति सम्झनु पर्छ।

२

मोज राज थिमि
प्रमुख प्रशासकीय अधिकृत

(Signature)



परिच्छेद-२

नगर खेलकुद विकास समिति

३. नगर खेलकुद विकास समितिको गठन एवं सञ्चालन: (१) नगर क्षेत्र भित्र खेलकूदको विकास तथा व्यवस्थापनका लागि देहाय बमोजिमको पदाधिकारी रहने गरी नगरपालिकामा एक नगर खेलकुद विकास समिति गठन गरिनेछ।

(क) नगर प्रमुख -अध्यक्ष

(ख) खेल क्षेत्रमा उल्लेखनीय कार्य गरेको एवम् निरन्तर खेलकूदको उन्नयनमा लागि परेको व्यक्तिहरु मध्येबाट नगरप्रमुखको सिफारिसमा नगर कार्यपालिकाबाट मनोनित व्यक्ति -उपाध्यक्ष

(ग) सामाजिक विकास समितिको संयोजक - सदस्य

(घ) नगर कार्यपालिकाको सदस्य मध्येबाट नगरप्रमुखले तोकेको कम्तिमा एक महिला सहित दुईजना - सदस्य

(ङ) नगरपालिका भित्रका खेलकुद क्षेत्रको विज्ञ वा ख्याति प्राप्त खेलाडीहरु मध्येबाट नगर प्रमुखले तोकेको दुई जना -सदस्य

(च) दफा-९, बमोजिमका संस्थाका अध्यक्षहरु मध्येबाट समितिले तोकेको दुईजना - सदस्य

(छ) सामाजिक विकास महाशाखा प्रमुख- सदस्य

(ज) शिक्षा युवा तथा खेलकूद शाखा प्रमुख - सदस्य -सचिव

(२) खण्ड (ख),(घ),(ङ) र (च) बमोजिम मनोनित पदाधिकारीको पदावधी तीन वर्षको हुनेछ। निजहरुको पुनःनियुक्ति हुन सक्नेछ।

(३) खण्ड (ख),(घ),(ङ) र (च) बमोजिमका पदाधिकारीहरुले अध्यक्ष समक्ष राजिनामा दिइ अलग हुन सक्नेछन्।

(४) उपाध्यक्ष वैतनिक हुनेछ। निजको सेवा सुविधा तोकिए बमोजिम हुनेछ।

(५) समितिका कुनै मनोनित सदस्यको कार्यसम्पादन सन्तोषजनक नदेखिएमा दफा ३ को (ख),(घ),(ङ) र (च) बमोजिम नियुक्त पदाधिकारीलाई 'नगर प्रमुखले जुनसुकै बखत पदबाट हटाउन सक्नेछ तर त्यसरी पदबाट हटाउनु अगाडि निजलाई सफाईको मनासिव मौका दिनु पर्नेछ।

(६) समितिले समितिको कुनै सदस्यको संयोजकत्वमा आवश्यकता बमोजिम विषयगत खेलकुद समिति गठन गर्न सक्नेछ।

(७) विषयगत समितिको जिम्मेवारी तोकिए बमोजिम हुनेछ।

४. समितिको काम, कर्तव्य र अधिकार: समितिको काम, कर्तव्य र अधिकार देहाय बमोजिम हुनेछ :

(क) खेलकुद प्रतियोगिताहरुको वार्षिक कार्ययोजना तयार गरी कार्यक्रमहरुको आयोजना, सञ्चालन तथा व्यवस्थापन गर्ने, गराउने।

(ख) स्थानीय, जिल्ला/प्रदेश, राष्ट्रिय/अन्तराष्ट्रिय स्तरमा हुने खेलकुद प्रतियोगिताहरुमा नगरपालिकाको प्रतिनिधित्व गर्ने गराउने।

(ग) नगर क्षेत्र भित्र खेलकुदका गतिविधि सञ्चालन गर्न चाहने समूह, क्लब, टीम वा संस्था दर्ता गर्ने।

(घ) खेलकुद क्षेत्रको योजनाबद्ध विकास र सम्बर्द्धन गर्ने।

(ङ) संघ तथा प्रदेश सरकार तथा अन्य खेलकुदसँग सम्बन्धित संघ संस्थासँग समन्वय र सहकार्य गर्ने।

- (च) खेलकुद क्षेत्रका वार्षिक बजेट योजना तथा कार्यक्रम तर्जुमा गरी नगर कार्यपालिकामा पेश गर्ने।
 - (छ) नगरपालिका वा नगर सभाले स्वीकृत गरेका कार्यक्रमहरू सञ्चालन गर्ने गराउने।
 - (ज) खेलकुद क्षेत्रका प्रतियोगिताहरू आयोजना गर्न सहयोग गर्ने।
 - (झ) खेलाडी, प्रशिक्षक, निर्णायकहरूलाई तालिम गराउने, प्रतियोगिताहरूमा सहभागी गराउने।
 - (ञ) विद्यालय स्तरमा छलफल तथा अन्तरक्रिया गरी खेलकुद क्रियाकलाप सञ्चालन गराउने।
 - (ट) खेलकुद क्षेत्रमा क्रियाशील व्यक्तिहरूलाई सम्मानित, पुरस्कृत गर्न सिफारीस गर्ने।
 - (ठ) खेल र खेलकुद क्षेत्रको अध्ययन अनुसन्धान, प्रकाशन गर्ने र खेलाडी, प्रशिक्षक, व्यवस्थापकहरूको बारेमा कृति प्रकाशन गर्ने।
 - (ड) खेलकुद क्षेत्रको विकासको लागि भौतिक निर्माण, कवर्डहल, खेल मैदान, खेलाडी उत्पादन, प्रशिक्षक तथा निर्णायक व्यक्ति उत्पादन र स्तर वृद्धिको योजना बनाई नगरपालिकामा पेश गर्ने।
 - (ढ) वडासम्म खेलकुद विकास गर्न वडास्तरमा वडाध्यक्षको संयोजकत्वमा वडा खेलकुद समिति गठन र कार्यक्रम सञ्चालन गर्ने।
 - (ण) तोकिएका अन्य कार्य गर्ने।
५. अध्यक्षको जिम्मेवारी (१) नगर खेलकुद समितिको बैठकको अध्यक्षता गर्ने र निर्णय कार्यान्वयन गराउने मुख्य जिम्मेवारी अध्यक्षको हुनेछ।
६. उपाध्यक्षको काम, कर्तव्य र अधिकार: उपाध्यक्षको काम, कर्तव्य र अधिकार देहाय बमोजिम हुनेछ,
- क) समितिको प्रशासनिक प्रमुखको रूपमा कार्य गर्ने।
 - ख) समितिलाई नीतिगत रूपमा सरसल्लाह प्रदान गर्ने।
 - ग) समितिको निर्णय कार्यान्वयन गर्ने।
 - घ) निर्णयानुसार समितिको कार्यक्रम तथा बजेट सञ्चालन गर्ने।
 - च) तोकिए बमोजिमका अन्य काम गर्ने।
७. सदस्य सचिवको काम, कर्तव्य र अधिकार: सदस्य सचिवको काम, कर्तव्य र अधिकार देहाय बमोजिम हुनेछ,
- क) बैठकको पत्राचार गर्ने, अभिलेख राख्ने, निर्णय कितावको सुरक्षा गर्ने र अध्यक्षको आदेशानुसार बैठकको लागि आवश्यक विषय सूची र सामग्री जुटाउने।
 - ख) निर्णय प्रमाणित गर्ने।
 - ग) विभिन्न क्षेत्रसँग समन्वय कायम राख्ने।
८. सल्लाहकार समितिको गठन: समितिले आवश्यकता अनुसार सल्लाहकार समितिको गठन गर्न सक्नेछ।

परिच्छेद-३

खेलकुद क्षेत्रका संस्थाहरूको दर्ता र व्यवस्थापन

९. दर्ता गर्नु पर्ने :

- (१) नगरपालिका भित्र खेलकुदका गतिविधि सञ्चालन गर्न चाहने समूह, क्लब, टीम वा संस्थाले तोकिए बमोजिम नगरपालिकामा दर्ता तथा नवीकरण गर्नु पर्नेछ।

४ भोज राज विजिरे
प्रमुख प्रशासकीय अधिकृत

(Signature)



- (२) संस्था दर्ता नगरी खेलकुदका गतिविधि गर्न पाईने छैन।
- (३) दर्ताका पूर्वशर्तहरू समितिले तोके बमोजिम हुनेछ।
- (४) उपदफा (१) बमोजिम दर्ता भएका संस्थाहरूले आफ्नो संस्थाको वार्षिक कार्ययोजना र वार्षिक प्रगति प्रतिवेदन समिति समक्ष पेश गर्नु पर्नेछ।
१०. अनुमति लिनुपर्ने: (१) संस्थाले जुनसुकै प्रतियोगिता सञ्चालन गर्नु भन्दा अगाडी समितिबाट अनुमति लिनु पर्नेछ।
- (२) अनुमतिको प्रक्रिया तोकिए बमोजिम हुनेछ।
११. संघ गठन गर्न सक्ने: दर्ता भएका संस्थाहरूले सम्बन्धित विषयक्षेत्रको नगरस्तरीय संघ गठन गर्न र गठित संघ मार्फत जिल्ला, प्रदेश वा राष्ट्रिय स्तरका विषयगत संघ महासंघमा आवद्धता जनाउन सक्नेछन्।
१२. साझेदारी : (१) दर्ता भई समितिबाट स्वीकृत लिएका संस्थाहरूले नगरभित्र खेल प्रतियोगिता सञ्चालन गर्ने गरी प्रस्ताव पेश गरेमा बजेट सीमा भित्र रही समितिको निर्णय, खेलकुद क्षेत्रको प्राथमिकता र उद्देश्य अनुसार त्यस्ता संस्थाहरू सँग खेलकुद प्रतियोगिता सञ्चालनमा साझेदारी गर्न सक्नेछ।
- (२) नगरको विशेष पहिचानमा योगदान पुर्याउने प्रकृतिका प्रतियोगिता भएको समितिले ठहर गरेमा थप सहयोगका लागि नगर कार्यपालिका समक्ष सिफारिस गर्न सक्नेछ।

परिच्छेद-४

खेलकुद कार्यक्रम सञ्चालन तथा व्यवस्थापन

१३. कार्यक्रम सञ्चालन: समितिले नगर कार्यपालिकासँगको परामर्शमा आफैले वा नगरपालिकामा दर्ता भएका संस्थाहरू मार्फत विभिन्न खेलकुद प्रतियोगिता सञ्चालन गर्न/गराउन सक्नेछ। जस अन्तर्गत देहाय बमोजिमका कार्यक्रमहरू संचालन गर्न सक्नेछ।
- क) राष्ट्रिय, अन्तर्राष्ट्रिय खेलाडी एवं प्रशिक्षकहरूलाई आमन्त्रण गरी स्थानीय खेलाडीहरूको क्षमता विकास गर्ने गरी प्रशिक्षण सञ्चालन गर्न
- ख) खेलकुद विकासको लागि सभा, सम्मेलन, गोष्ठी, कार्यशालाको आयोजना गर्न
- ग) राष्ट्रिय तथा अन्तर्राष्ट्रिय प्रतियोगिताहरूमा पदक तथा पुरस्कार प्राप्त गर्न सफल एवं अन्तर्राष्ट्रिय प्रतियोगिताहरूमा सहभागी भएका खेलाडी वा प्रशिक्षकको सम्मानमा बधाई तथा अभिनन्दन कार्यक्रम सञ्चालन गर्न।
- घ) संस्थाका प्रतिनिधिहरूको क्षमता विकासका कार्यक्रमहरू सञ्चालन गर्न।
- ङ) नगरस्तरीय विषयगत खेलकुद कार्यक्रम सञ्चालन गर्न।
१४. खेलकुद प्रतियोगितामा सहभागिता: (१) अन्य स्थानीय तह, प्रदेश तह वा राष्ट्रिय स्तरका खेलकुद प्रतियोगितामा समितिले नगरका संघ संस्था वा विद्यालय, क्याम्पसहरूलाई सहभागी गराउन सक्नेछ।
- (२) उपदफा (१) बमोजिम सहभागिता गराउँदा समितिले तोके बमोजिम सुविधाहरू उपलब्ध गराउन सक्नेछ।
१५. पोशाक तथा संकेत चिन्ह निर्धारण: खेलकुदको नगरस्तरीय पहिचान कायम गर्न समितिले नगर कार्यपालिकाको स्वीकृति लिई नगर क्षेत्रभित्र विभिन्न खेलकुद तथा खेलाडीको लागि पोशाक तथा संकेत चिन्हको निर्धारण तथा व्यवस्थापन गर्न सक्नेछ।
१६. नगरस्तरीय खेलकुद: (१) समितिले आवश्यकता र स्रोतको उपलब्धताको आधारमा प्रत्येक वर्ष नगरस्तरीय, वडास्तरीय वा विद्यालयस्तरीय खेलकुद प्रतियोगिताहरूको आयोजना गर्न सक्नेछ।

(२) समितिले संघ तथा प्रदेश सरकारका नियमित वार्षिक कार्यक्रम अन्तर्गतका खेलकुद प्रतियोगिताहरु सञ्चालन गर्नु/गराउनु पर्नेछ।

परिच्छेद-५

तालिम तथा प्रशिक्षण व्यवस्थापन

१७. तालिम तथा प्रशिक्षण: (१) समितिले खेलकुद विकास र खेलाडीको स्तरवृद्धि गर्नका लागि आवश्यकतानुसार विभिन्न खेलहरुको नगरपालिका स्वयं वा कुनै प्रशिक्षण संस्था मार्फत तालिम र प्रशिक्षणको व्यवस्था गर्नेछ।

(२) प्रशिक्षार्थीहरुले प्रशिक्षणमा समावेश हुन चाहेमा आफू आवद्ध संस्था मार्फत सम्बन्धित वडा समितिको सिफारिस सहित समितिमा तोकिए बमोजिम आवेदन दिन सक्नेछ।

(३) प्रशिक्षण शुल्क समितिको सिफारिसमा नगर कार्यपालिकाले तोके बमोजिम हुनेछ।

(४) प्रशिक्षणका लागि आवश्यक सामग्रीको प्रवन्ध सम्बन्धी व्यवस्था समितिले निर्धारण गरे बमोजिम हुनेछ।

१८. प्रशिक्षकको व्यवस्था: (१) समितिले नगर कार्यपालिकाको स्वीकृतिमा कुनै खेलकुद आयोजना भर वा प्रशिक्षणको अवधिभर वा नियमित रूपमा विभिन्न खेलप्रशिक्षकको प्रवन्ध गर्न सक्नेछ।

(२) उपदफा (१) बमोजिम नियुक्त भएका खेल प्रशिक्षकको सेवा शर्त र सुविधा नगर कार्यपालिकाले निर्धारण गरे बमोजिम हुनेछ।

परिच्छेद-६

नगर खेलकुद विकास कोष

१९. कोषको व्यवस्था: (१) खेलकुद सम्बन्धी तालिम, प्रशिक्षण, प्रतियोगिता लगायतका क्रियाकलापका लागि नगरपालिकामा एक नगर खेलकुद विकास कोष रहनेछ।

(२) कोषका श्रोतहरु देहाय बमोजिम हुनेछः

(क) नगरपालिकाले वार्षिक बजेटबाट विनियोजित रकम

(ख) नेपाल सरकार तथा प्रदेश सरकारबाट प्राप्त रकम

(ग) विभिन्न प्रतियोगिता वा कार्यक्रम आयोजना गरी संकलन भएको रकम,

(घ) खेल प्रशिक्षण कार्यक्रम सञ्चालनबाट प्राप्त रकम

(ङ) अन्य संघ संस्थाबाट प्राप्त रकम

(च) कार्यक्रम सञ्चालन साझेदारी रकम

(छ) प्रचलित कानून बमोजिम अन्तराष्ट्रिय संघ संस्थाबाट प्राप्त सहयोग

(३) कोषको व्यवस्थापन अर्को व्यवस्था नभएसम्मका लागि नगर पालिकाबाट हुनेछ।

(४) कोषको सञ्चालन समितिको निर्णयानुसार हुनेछ।

(५) कोषको रकम खेलकुद पूर्वाधार निर्माण, मर्मत सम्भार सञ्चालन, खेलकुद गतिविधि सञ्चालन, खेलकुद प्रशिक्षण, सामग्री व्यवस्थापन तथा समितिको प्रशासनिक कार्यमा उपयोग गरिनेछ।

परिच्छेद-७

खेलकुद पूर्वाधार निर्माण तथा मर्मत

२०. खेलकुद पूर्वाधार: (१) नगरक्षेत्रभित्र देहाय बमोजिमा खेलकुद पूर्वाधारहरू रहनेछन्।

(क) रंगशाला, खेलग्राम

(ख) नगरस्तरीय वडास्तरीय र विद्यालय स्तरीय खेल मैदान

(ग) कभर्डहल

(घ) व्यायामशाला

(ङ) खेलकुद प्रशिक्षण केन्द्र

(छ) समितिले तोकेका अन्य खेल पूर्वाधारहरू

(२) समितिले नगरक्षेत्रभित्र खेलकुद पूर्वाधारहरूको निर्माणस्थलको पहिचान गरी अभिलेख तयार गर्नुपर्नेछ।

(३) पहिचान भएका खेल पूर्वाधारहरूको निर्माणका लागि समितिले आवश्यक पहल गर्नेछ। स्रोत व्यवस्थापनका लागि नगरकार्यपालिका मार्फत संघ तथा प्रदेश सरकार, अन्य विकास साझेदार र राष्ट्रिय तथा अन्तराष्ट्रिय गैरसरकारी संस्थाहरूसँग समन्वय गर्नेछ।

२१. पूर्वाधार निर्माणमा सार्वजनिक निजी साझेदारी खेलकुद पूर्वाधारहरूको निर्माण तथा सञ्चालनमा नगरपालिकाले तोके बमोजिम सार्वजनिक निजी साझेदारीका आधारमा निर्माण तथा पुर्न: निर्माण गर्न सक्नेछ।

२२. खेलकुद संरचनाहरूको मर्मत सम्भार: (१) निर्मित संरचनाहरूको सञ्चालन र मर्मत सम्भारमा समितिको सिफारिसमा नगर कार्यपालिकाले आवश्यक प्रबन्ध गर्नेछ।

(२) समितिको सिफारिस बमोजिम कार्यपालिकाले तोकेका शर्तहरूको अधीनमा रही संरचनाहरूको सञ्चालन र मर्मत सम्भारको जिम्मेवारी नगरक्षेत्रका खेलकुद संस्थाहरू वा संघहरूलाई दिन सकिनेछ।

परिच्छेद-८

अनुशासन, दण्ड, सजाय र पुरस्कार

२३. अनुशासनको कारवाही: (१) खेलाडी, प्रशिक्षक, प्रशिक्षार्थी, व्यवस्थापक समेतले विषयगत खेलको प्रचलित आचारसंहिता पालना गरी खेल अनुशासनमा रहनु पर्नेछ।

(२) कसैले अनुशासन र आचारसंहिताको उल्लंघन गरेमा सम्बन्धित विषयगत समितिले पहिलो पटकलाई चेतावनी दिन सक्नेछ।

(३) एक वर्षमा तीन पटक भन्दा बढी चेतावनी पाई सकेका खेलाडी, प्रशिक्षक, प्रशिक्षार्थी वा व्यवस्थापकलाई बढीमा एक वर्षसम्म कुनै पनि खेलकुद प्रतियोगिता, प्रशिक्षण वा व्यवस्थापनमा सहभागी हुन नपाउने गरी सम्बन्धित विषयगत समितिको सिफारिसमा समितिले निलम्बन गर्न सक्नेछ।

२४. पुरस्कार तथा सम्मान: वर्ष भरिका उत्कृष्ट खेलाडी, प्रशिक्षक, प्रशिक्षार्थी, व्यवस्थापकलाई नगर खेलकुद समितिको सिफारिसमा नगरपालिकाले पुरस्कृत तथा सम्मान गर्न सक्नेछ।

मोज राज धिमि
प्रमुख प्रशासकीय अधिकृत



परिच्छेद-९

विविध

२५. समितिका पदाधिकारी तथा सदस्यहरुको सुविधा: समितिका सदस्यहरुले बैठक वसेको दिनको नियमानुसार बैठक भत्ता नगर कार्यपालिकाले तोकेको नर्स बमोजिम पाउनेछन्।

२६. नियम बनाउने अधिकार: यो ऐनको कार्यान्वयन गर्न नगर कार्यपालिकाले आवश्यक पर्ने नियममावली, निर्देशिका, कार्यविधि तथा मापदण्डहरु बनाउन सक्नेछ।

स्थानीय सरकार सञ्चालन ऐन, २०७४ को दफा २१ बमोजिम मध्यपुर थिमि नगरपालिका नगर सभाको १४ औं अधिवेशनबाट स्वीकृत मध्यपुर थिमि नगरपालिकाको नगर खेलकुद व्यवस्थापन ऐन, २०८३ प्रमाणिकरण गरिएको छ।

प्रमाणिकरण मिति २०८३।०३।३२



भोजराज घिमिरे
प्रमुख प्रशासकीय अधिकृत